

తమిళనాడు

ఇంటిగ్రేటెడ్ కోచ్ ఫ్యాక్టరీ కార్మికుల ఆందోళన

తమిళనాడు రాష్ట్రం- చెన్నైలోని భారత రైల్వేకు చెందిన ఇంటిగ్రేటెడ్ కోచ్ ఫ్యాక్టరీ (ఐసిఎఫ్)లో శిక్షణ పొందుతూ సహాయకులుగా పనిచేస్తున్న కార్మికులంతా 2015 ఆగస్టులో నిరవధిక సమ్మె చేశారు. వీరంతా ఫిట్టర్, ఎలక్ట్రిషియన్, వెల్డర్, పైంటర్, కార్పెంటర్ మొదలైన వివిధ వృత్తులలో 'వృత్తి విద్యాశిక్షణా జాతీయ మండలి' ఆధ్వర్యంలో శిక్షణ పొందినవారే. వ్రాత పరీక్ష, మౌఖిక పరీక్ష, వైద్యపరీక్ష మొదలైన అనేక పరీక్షల నెదుర్కొని వీరంతా ఐసిఎఫ్లో సహాయకులుగా పనిచేస్తున్నారు. ఒక సంవత్సర కాలంలో వీరంతా ఉత్పత్తి కార్యక్రమంలో శిక్షణపొందినాక వీరు మరో పరీక్షకు గురిచేయబడ్డారు. దీనిలో ఉత్తీర్ణులైన వారికే విద్యాభ్యాసం పూర్తయిన సర్టిఫికేట్ అందజేస్తారు. ఈ విధంగా వారు పరిపూర్ణ నైపుణ్యులైనట్లుగా పరిగణిస్తారు. 1998 సం॥ వరకూ ఈ శిక్షణపొందిన సహాయకులను ఐసిఎఫ్లోనూ, ఇతర రైల్వే శాఖలలోనూ ఇముడ్చుకునేవారు. ఆ తర్వాత కాలంలో ఆర్ఆర్బి కార్మికులను చేర్చుకుంటుండగా, ఐసిఎఫ్ ఈ నైపుణ్య కార్మికులను పర్మినెంటు కార్మికులుగా తీసుకోవటం మానివేసింది.

ఈ అన్యాయాన్ని నిరసిస్తూ వృత్తిశిక్షణ పొందిన సహాయకులు మరియు వారి కుటుంబాలు ఐసిఎఫ్ ఫ్యాక్టరీ ఎదుట దీర్ఘకాలంపాటు రిలే నిరాహార దీక్షలు చేపట్టారు. వీరితోపాటుగా పాటియాల, వారణాసి, కపూర్తలా, సదరన్ రైల్వేలోని వివిధ శాఖలలో పనిచేస్తున్న కార్మికులంతా తమ హక్కులకోసం నినదిస్తూ ఆందోళన చేపట్టారు.

మధ్యప్రదేశ్

25 సం॥లుగా వేతన బకాయిలకై కార్మికుల ఎదురుచూపు

చట్టం, న్యాయమనేవి ప్రజలందరికీ సమానంగా, సక్రమంగా అందుతాయని పాలకులు నిరంతరం ఊదరగొడుతువుంటారు. పారిశ్రామిక యాజమాన్యాలు కార్మికులకు న్యాయబద్ధంగా చెల్లించాల్సిన వేతన బకాయిలను, ఇతర సదుపాయాలను చెల్లించే విషయంలో ఈ చట్టం, న్యాయం ఏనాడూ కార్మికుల పక్షాన లేవనేది స్పష్టం. వ్యక్తిగత ఆస్తి రక్షణ తమ పవిత్ర కర్తవ్యంగా నొక్కి వక్కాణించే భారత చట్టం, న్యాయవ్యవస్థ-కార్మికులు తమ చెమట, రక్తం చిందించి సంపాదించి, కూడబెట్టుకున్న వారి వేతనాలను వారికి అందేలా చూడటంలో ఆ శ్రద్ధను కనబరచటలేదు. పైగా ఆ కేసులను త్వరగా పరిష్కరించకుండా అంతులేని జాప్యం చేస్తోంది.

మధ్యప్రదేశ్లో ఇండోర్లోని హుకుంచంద్ మిల్ మరియు ఉజ్జయినిలోని బిన్తోద్ మిల్లులు రెంటినీ యాజమాన్యాలు 1991లో మూతవేశాయి. దీనితో ఈ పరిశ్రమలలో పనిచేస్తున్న 10వేల మంది కార్మికుల కుటుంబాలు వీధిన పడ్డాయి.

కార్మికశాఖ చెప్పే దానిప్రకారం హుకుంచంద్ మిల్లు 217 కోట్ల రూ; బిన్తోద్ మిల్లు 57 కోట్ల రూ॥ కార్మికులకు చెల్లించాలి. కానీ ఈ పదివేలమంది కార్మికులకు గత 25 సం॥లుగా ఈ బకాయిలను చెల్లించకుండా యాజమాన్యాలు వారి జీవితాలతో ఆటలాడుకుంటున్నాయి. ఈ కాలంలో వీరిలో వెయ్యి మంది కార్మికులు మరణించారు కూడా. మిగిలిన కార్మికులకు కూడా తమవేతన బకాయిలు అందుతాయో లేదోనని దిక్కుతోచక వున్నారు. స్వతంత్ర ప్రజాస్వామ్య భారతంలోని కార్మికుల దురవస్థ ఇలా వుంది!

○○○○○